



## **L-ERA għal darba oħra bla snien hekk kif taċċetta l-użu tal-logħob tan-nar viċin sigar protetti madwar il-pajjiż Avviż legali ġdid li daħal fis-seħh bla konsultazzjoni jippermetti li jitqabbad il-logħob tan-nar sa 20 metru bogħod mis-sigar**

F'deċizzjoni kontroversjali li ttieħdet aktar kmieni dan ix-xahar, l-Awtorità għall-Ambjent u r-Riżorsi (ERA) aċċettat emendi għall-Att dwar il-Protezzjoni tal-Ambjent imposti mill-Ministeru għall-Wirt Nazzjonali, l-Arti u Gvern Lokali, li prattikament issa jippermettu li jitqabbad logħob tan-nar sa 20 metru bogħod minn żoni protetti.

Minkejja [l-kwistjoni tal-qerda tas-sigar](#) li l-ħin kollu tispicċa fl-aħbarijiet dwar il-pajjiż, is-soluzzjoni tal-gvern kienet li jemenda l-ligi sabiex jagħmel legittimu dak li qabel kien illegali.

[L-Avviż Legali 151 tal-2024](#), ippubblikat fit-2 ta' Lulju, ibiddel projbizzjoni li kien hemm qabel fuq il-logħob tan-nar viċin sigar protetti, biex issa jippermetti li logħob tan-nar jiġi mqabbad sa 20 metru bogħod minn dawn is-sigar, sakemm jittieħdu "l-miżuri adegwati". Madanakollu ma jgħidx x'inhuma dawn il-miżuri, u b'hekk joħloq ambigwità u lakuna sinifikanti, waqt li jitfa' l-piż tal-infurzar fuq l-ERA.

Ir-regolamenti jonqsu wkoll milli jistipulaw il-multi li min jikser il-ligi għandu jhallas jekk ma jittiħdux il-mizuri meħtiega u jekk il-ksur tal-ligi jwassal biex sfortunatament jieħdu n-nar is-sigar. Din hija lakuna oħra fir-regolamenti u li l-ERA giet avzata dwarha aktar kmieni din is-sena, imma baqgħet ma tteħditx azzjoni.

Waqf li l-ERA digà mhux qed jirnexxilha tlaħħaq mal-infurzar tar-regolamenti eżistenti u ftit li xejn tippenalizza attivitajiet li jikkagunaw danni lis-sigar, fosthom [incidenti li jinvolvu l-logħob tan-nar](#), bl-emendi l-godda għal din il-ligi jiżdied ir-riskju li jitpogġew fil-periklu anke msagar popolari bħalma huwa l-Buskett, fejn isiru diversi festivitajiet.

Aktar minn hekk, l-Avviż Legali 151 tal-2024 iddaħħal fis-seħħ wara li tressaq quddiem il-Kabinett tal-Ministri fit-2 ta' Lulju mill-Ministeru għall-Wirt Nazzjonali, l-Arti u Gvern Lokali f'isem il-Ministeru għall-Ambjent. Ma saret l-ebda konsultazzjoni pubblika dwar dan is-sugġett, minkejja l-impatt qawwi fuq il-wirt naturali tal-pajjiż.

In-nuqqas ta' kontribut mill-NGOs u l-pubbliku dwar din il-materja importanti huwa allarmanti, aktar u aktar meta tqis kif il-pubbliku qed jesprimi l-preokkupazzjoni tiegħu u jipprotesta dwar il-ħarsien tas-sigar, kif rajna f'incidenti bħal dak taż-żbir u sussegwentement il-vandalizmu tas-sigar fil-Mosta.

B'rispons għal dan, tmien għaqdiet ambjentali mmexxija minn BirdLife Malta qed isejħu biex il-ligi tigi revokata mill-ewwel u jingħata bidu għal proċess ta' konsultazzjoni pubblika kif support. Dawn l-ENGOS qed jappellaw lill-gvern biex isaħħaħ il-ligijiet ambjentali minflok jakkomoda l-agenda ta' ministeri jew lobby groups individwali, b'mod li jkun qed iħares l-interess aktar wiesa' tal-patrimonju naturali nazzjonali tagħna.

### **Għaqdiet ambjentali:**

BirdLife Malta

Moviment Graffiti

Malta Ranger Unit

Flimkien għal Ambjent Aħjar

Din l-Art Helwa

Friends of the Earth Malta

Nature Trust-FEE Malta

Ramblers' Association of Malta

**TMIEM**

**Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

**Holoq utli (aġfas fuqhom biex tiftahhom):**

- [Avviż Legali 151 tal-2024: Regolamenti tal-2024 li jemendaw ir-Regolamenti il-Harsien tas-Siġar u l-Imsaġar](#)